

Врз основа на Член 71 од Правилата за пазар на електрична енергија („Службен весник на Република Македонија“ бр. 57/2012, 168/12 и 91/2013), ЕВН Електростопанство на Македонија, акционерско друштво за дистрибуција на електрична енергија, изготви:

ПРАВИЛА ЗА НАБАВКА НА ЕЛЕКТРИЧНА ЕНЕРГИЈА НА ЗА ПОКРИВАЊЕ НА ЗАГУБИТЕ ВО ДИСТРИБУТИВНАТА МРЕЖА

I. ОПШТИ ОДРЕДБИ

Член 1

Предмет на уредување

- (1) Со овие Правила за набавка на електрична енергија за покривање на загубите во дистрибутивната мрежа, (во понатамошниот текст: Правила), се регулираат условите, начинот и процесот за набавка на електрична од страна на Операторот на дистрибутивниот систем, на транспарентен, недискриминаторен и конкурентен начин, во согласност со одредбите од Законот за енергетика (Службен весник на РМ бр.16/11 и 136/11).

Член 2

Дефиниции и кратенки

- (1) Термините користени во овие правила ќе го имаат следното значење:

Рамковен договор	Договор склучен со понудувачот/-ите и ОДС кои ги исполнуваат критериумите дефинирани во отворениот Јавен повик.
Понудувачи	Производители, трговци / добавувачи и снабдувачи на електрична енергија регистрирани во согласност со законските прописи, кои поседуваат лиценца издадена од страна на Регулаторната комисија за енергетика на Република Македонија и ЕИС код издаден од страна на АД МЕПСО, како и од странство.
Квалификуван понудувач	Понудувач кој има склучено РД со ЕВН Македонија.
Отворен Јавен повик за покажување на интерес за склучување на Рамковен договор	Овој документ ќе биде објавен во дневен весник и достапен на интернет страната на www.evn.mk
Набавка на електрична енергија	Набавка на електрична енергија за покривање на загубите во дистрибутивната мрежа.
Понуда	Понуда за продажба на електрична енергија (MWh) по одредена цена (EUR/MWh) заокружена на две децимали, доставена од страна на квалификуван понудувач.
Индивидуален договор	Купопродажен договор помеѓу квалификуван понудувач/-и ОДС со кој се утврдуваат комерцијалните услови за соодветна купопродажба на електрична енергија.
Процес за набавка на електрична енергија	Редослед на настани поврзани со набавка на електрична енергија кои почнуваат со отворен Јавен повик за покажување на интерес за склучување на РД и завршуваат со склучување на ИД.

Процес на доставување и евалуација на понуди	Редослед на настани почнувајќи со Индивидуално барање за доставување на понуди, понуди од квалификувани понудувачи, а завршувајќи со склучување на ИД.
---	--

(2) Кратенките користени во овие Правила ќе го имаат следното значење:

ОДС	Оператор на дистрибутивен систем
РКЕ	Регулаторна комисија за енергетика на Република Македонија
РД	Рамковен договор
ИД	Индивидуален договор
ИБДП	Индивидуално барање за доставување на понуди

II. ПРАВИЛА ЗА НАБАВКА НА ЕЛЕКТРИЧНА ЕНЕРГИЈА ЗА ПОКРИВАЊЕ НА ЗАГУБИТЕ ВО ДИСТРИБУТИВНАТА МРЕЖА

Член 3

Набавка на електрична енергија

- (1) ОДС е должен да набави електрична енергија за покривање на загубите во дистрибутивната мрежа на транспарентен, недискриминаторен и конкурентен начин.
- (2) Електричната енергија набавена од малите хидроцентрали кои немаат статус на повластени производители и кои се приклучени на дистрибутивната мрежа ќе бидат дел од портфолиото за покривање на загубите на електрична енергија во дистрибутивната мрежа. Количината на електрична енергија за покривање на загубите во дистрибутивната мрежа и системските услуги кои ќе бидат набавени по пазарни услови на транспарентен, недискриминаторен и конкурентен начин ќе бидат намалени за количината на планирано производство од малите хидроцентрали.

Член 4

Правила за набавка на електрична енергија

- (1) ОДС објавува отворен Јавен повик за покажување на интерес за склучување на РД за набавка на електрична енергија за покривање на загубите во дистрибутивната мрежа, кој ќе вклучи услови кои Понудувачот треба да ги исполни за да учествува во процесот на доставување и евалуација на понуди, како и листа на документи кои од заинтересираните понудувачи ќе бидат побарани да ги достават, со цел да го докажат својот правен статус и финансиската стабилност.
- (2) Врз основ на отворениот Јавен повик од став (1) на овој член, ОДС склучува РД со сите Понудувачи кои ги исполнуваат условите наведени во отворениот Јавен повик. Врз основ на склучените РД, ОДС ги поканува Понудувачите да земат учество во постапката за набавка на електрична енергија во согласност со потребите дефинирани во ИБДП.
- (3) По спроведувањето на отворениот Јавен повик и склучувањето на РД од став (2) на овој член, ОДС е должен да достави извештај за склучените договори до РКЕ.
- (4) Доколку по спроведувањето на отворениот Јавен повик за покажување на интерес за склучување на РД од став (1) на овој член, се јават нови Понудувачи кои имаат интерес за склучување на РД со ОДС за набавка на електрична енергија за покривање на загубите во дистрибутивната мрежа, тие можат дополнително да ги достават сите побарани документи како што е наведено во отворениот Јавен повик.

Член 5
Индивидуално барање за доставување на понуди (ИБДП)

- (1) Врз основ на Член 4 став (2) од овие Правила, пред секоја набавка на електрична енергија, ОДС ќе испрати ИБДП до сите Понудувачи кои имаат склучено РД.
- (2) ИБДП од став (1) на овој член ќе го содржи следното:
 - Датум, време и начин на доставување на понуди по ИБДП,
 - Период за испорака на електрична енергија и моќност,
 - Место на испорака,
 - Барана моќност изразена во MW и електрична енергија изразена во MWh, за целиот период на испорака,
 - Критериуми за евалуација и избор на понуди,
 - Минимална и максимална големина на понудата,
 - Број на понуди по понудувач,
 - Дозволени отстапувања од договорената моќност и договорените количини,
 - Услови за плаќање,
 - Рок за доставување на понуди,
 - Евалуација на понудите и одлука за избор на најдобра понуда
 - Рок на важност на понудите,
 - Посебни услови,
 - Гаранцијата за понудата или депозит за доставената понуда,
 - Износ на банкарска гаранција за навремено и квалитетно извршување.
- (3) ИБДП од страна на ОДС ќе им биде доставено до сите Понудувачи кои имаат склучено РД за набавка на електрична енергија.
- (4) Понудите доставени како одговор на ИБДП од став (1) на овој член, треба да ги содржат сите елементи и документи наведени во ИБДП и истите да бидат доставени до ОДС во наведениот рок, согласно начинот утврден во ИБДП.
- (5) Како гарант на понудата согласно ИБДП, Понудувачите треба да достават и банкарска гаранција или депозит за понудата.
- (6) ОДС може да го продолжи рокот за доставување на понуди, евалуација на понудите и одлуката за избор на најдобра понуда, доколку истото е соодветно на потребите и условите на конкурентност и сопствените потреби.
- (7) Оригиналните документи ќе бидат разменети преку пошта, само со страните кои биле избрани како најповолни понудувачи.
- (8) ОДС е должен да чува писмен доказ за понудите.
- (9) ОДС е должен, за секоја завршена постапка за доставување и евалуација на понудите да изготви соодветен извештај.

Член 6
Потпишување на Индивидуален договор

- (1) До избраните Понудувачи, ОДС ќе достави на потпишување ИД кој содржи детали за договорените трансакции како количина и моќност, период на испорака, точка на испорака, флексибилност во испораката на договорената количина енергија (+/-%), банкарски гаранции, цена, услови на плаќање и начин на фактурирање.
- (2) Избраните Понудувачи, во рок дефиниран во ИБДП но не подолг од 7 (седум) работни дена по потпишување на ИД, се должни да достават до ОДС банкарска гаранција за навремено и квалитетно извршување во износ од 10%.

- (3) По исклучок од став (2) доколку Купувачот оцени дека ризиците поврзани со испорака на набавената електрична енергија од страна на избраните Понудувачи се поголеми во одреден период, тој може да побара банкарска гаранција за навремено и квалитетно извршување во износ поголем од 10% од вредноста на ИД. Процентуалниот износ на банкарска гаранција за навремено и квалитетно извршување поголем од 10% која ќе биде побарана од Понудувачите ќе биде претходно дефинирана и во соодветното ИБДП.
- (4) Гаранцијата за понудата или износот на депозитот за доставената понуда ќе им биде вратена на Понудувачите кои не се избрани по завршувањето на процесот за доставување и евалуација на понуди, додека за избраните Понудувачи кои успешно ја поминале постапката за доставување и евалуација на понудите, ќе им бидат вратени откако ќе ја достават банкарската гаранција за навремено и квалитетно извршување од став (2) од овој член.
- (5) Доколку избраниот Понудувач не потпише ИД или не достави банкарска гаранција за навремено и квалитетно извршување во определениот рок, ОДС ќе ја активира гаранцијата за понудата или ќе го задржи депозитот наведени во член 5 став (2) од овие Правила
- (6) Гаранцијата за понудата или износот на депозитот за доставената понуда ќе биде задржан од страна на ОДС во сите други случаи на отстапување од обврските од страна на Понудувачот, кои се наведени во ИБДП и/или РД.

Член 7

Одговорност при неисполнување на обврските

- (1) Избраниот понудувач кој е избран за најповолен е должен да склучи ИД и да ги исполни целосно обврските за испорака на договорената моќност и количина на електрична енергија во дистрибутивната мрежа за потребите на ОДС.
- (2) Доколку избраниот Понудувач не ги исполни обврските од став (1) на овој член, тој е должен да ги покрие настанатите трошоци на ОДС предизвикани од несклучување на ИД или од нецелосната испорака на договорената моќност и количина на електрична енергија, утврдени од страна на ОДС.
- (3) Доколку избраните Понудувачи не ги исполнат обврските од став (1) на овој член, ОДС има полно право да ги активира доставените банкарски гаранции и да го раскине склучениот РД, доколку Понудувачот кој што склучил РД не ги покрие целосно настанатите трошоци од став (2) на овој член.
- (4) Со цел да се обезбеди сигурност во испораката на електрична енергија, по исклучок на член 3 став (1) од овие Правила, ОДС може да започне директни преговори за итна набавка на електрична енергија со Понудувачи кои имаат склучено РД, во случај на хавариски режими или ненадејно откажување на испораката на енергија од страна на Понудувачи кои имаат склучено ИД со ОДС, како и во други случаи во кои е потребна итна набавка на електрична енергија за обезбедување на сигурност на дистрибутивниот систем.
- (5) ОДС ќе ја извести РКЕ за набавка на електрична енергија од став (4) од овој член.
- (6) Избраните Понудувачи кои нема да потпишат ИД ќе ја изгубат гаранцијата за понудата или износот на депозитот на понудата и може да им биде забрането да учествуваат во процесот за доставување на понуди во следните 12 месеци.

III. ИЗБОР НА НАЈПОВОЛЕН ПОНУДУВАЧ ЗА ПОКРИВАЊЕ НА ЗАГУБИТЕ ВО ДИСТРИБУТИВНАТА МРЕЖА

Член 8

Комисија за спроведување на процесот на набавка на електрична енергија

- (1) ОДС ќе формира интерна комисија и ќе ја овласти за спроведување на целиот процес за набавка на електрична енергија, како и за доставување на извештаи до РКЕ.

Член 9 Цени

- (1) Цените за набавка на електрична енергија се формираат врз основ на листа на мериторно подредување, согласно добиените понуди од страна на заинтересираните Понудувачи кои имаат склучено РД.
- (2) Листата на мериторно подредување од став (1) на овој член е формирана со растечки редослед, каде што, како прворангирана е понудата за електрична енергија со најниска цена.
- (3) Цените за електрична енергија доставени од страна на заинтересираните Понудувачи ќе бидат изразени во EUR/MWh, без ДДВ, заокружени на две децимални места.

Член 10 Рангирање и избор на понудувач

- (1) Цените за електрична енергија за покривање на загубите во дистрибутивната мрежа се сметаат за единствен критериум за рангирање и избор на Понудите.
- (2) ОДС има право да изврши евалуација на понудите во еден круг преку јавно отварање на доставените понуди или во два круга преку прибирање на понуди и организирање на аукција (јавно негативно наддавање), согласно ИБДП.

Член 11 Мониторинг

- (1) ОДС е должен да доставува редовни месечни извештаи до РКЕ кои содржат информации за набавените количини на електрична енергија за покривање на загубите во дистрибутивната мрежа, постигнатите цени при спроведувањето на набавката, како и општи информации за примените и прифатените понуди.
- (2) Со цел да обезбеди транспарентност и недискриминаторност на постапката за набавка на електрична енергија, РКЕ може да побара од ОДС да го достави регистрот на сите спроведени јавни повици и набавки на електрична енергија за покривање на загубите во дистрибутивната мрежа.

IV. ПЕРИОД НА РЕАЛИЗАЦИЈА НА НАБАВКАТА НА ЕЛЕКТРИЧНА ЕНЕРГИЈА ЗА ПОКРИВАЊЕ НА ЗАГУБИТЕ ВО ДИСТРИБУТИВНАТА МРЕЖА

Член 12 Период на реализација на набавката

- (1) Електричната енергија набавена во согласност со овие Правила е неопходна за покривање на загубите во дистрибутивната мрежа почнувајќи од 01.01.2014 година.

V. ОСТАНАТИ ОДРЕДБИ

Член 13 Исклучување на Понудувачи

- (1) Во случај на прекршување на одредбите и/или Понудувачите не постапуваат согласно овие правила и барањата од отворениот Јавен повик, или ИБДП, или РД или ИД, ОДС има право веднаш да го исклучи Понудувачот од процесот за набавка на електрична енергија. Во секој случај, Понудувачот ќе биде обврзан да ги исполни своите обврски од веќе склучените ИД, кои се склучени пред прекршување на одредбите.

Член 14
Трошоци

- (1) Сите трошоци за изготвување на понудите, учеството во процесот и/или откажувањето на процесот за набавка на електрична енергија ќе бидат покриени исклучиво од страна на Понудувачот.

Член 15
Откажување на процесот за набавка на електрична енергија

- (1) ОДС има право да прифати целосно или делумно било која понуда доставена од Понудувачите, како и право да отфрли понуда или да го откаже процесот за набавка на електрична енергија без да мора да даде причина за тоа. Во случај на откажување, ОДС не е одговорен кон Понудувачите за било каква загуба, трошоци или штети (вклучително и без исклучок сите последични и/или индиректни штети, изгубена добивка, гудвил, деловни можности, антиципирани заштеди, трошоци за изработка на понуда, учество во процесот за доставување и евалуација на понуди).

VI. ПРЕОДНИ И ЗАВРШНИ ОДРЕДБИ

Член 16
Важност

- (1) Овие Правила влегуваат на сила со денот на нивно одобрување од страна на РКЕ.
- (2) Овие Правила ќе бидат објавени на официјалната интернет страна на Операторот на дистрибутивниот систем.
- (3) РД склучени со квалификуваните понудувачи по основ на претходно објавени Јавни повици ќе продолжат да важат и понатаму се додека квалификуваните понудувачите и ОДС не ги откажат или доколку не ги прекршат обврските согласно член 13 од овие Правила.